

ನಮ್ಮ ಎಮ್ಮೆ ಕಟ್ಟವಲ್ಲ !

ಶ್ರೀ ಲಿಂಗಾರೆಡ್ಡಿ, ಚಿಂಚೋಳಿ, ಕಲಬುರ್ಗಿ

"ನಮ್ಮ ಎಮ್ಮೆ ಈದು ನಾಲ್ಕು ವರ್ಷವಾಯಿತು. ಒಂದ್ ಏಳೆಂಟ ಸರೆ ಬೆದಿಗೂ ಬಂದಿತ್ತಿ. ಆರು ಬಾರಿ ದವಾಖಾನಿಗೂ ತಗೊಂಡಹೊಗಿದ್ದಿವಿರಿ. ಇಂಜಕ್ಷನ್ನು ಮಾಡಿದ್ದರಿ. ಆದರೆ ಒಟ್ಟ ಕಟಗೋವಲ್ಲರಿ. ಬೆದಿ ಒಮ್ಮೊಮ್ಮೆ ಗೊತ್ತಾಗುದಿಲ್ಲ. ದವಾಖಾನಾಗ ಕೇಳಿದರೆ ಸರಿಯಾಗಿ ಬೆದಿಯಾಗ ಇಲ್ಲ ಅಂತ ಹೇಳತಾರಿ. ಸಾಕಾಗಿ ಊರಾನ ಕ್ಷಣಕ್ಕೆ ಎರಡ ಸರಿ ಬಿಟ್ಟದ್ದು ಆತ್ರಿ ಕಟಗೊಂಡ ಇಲ್ಲರಿ. ನಮ್ಮ ಎಮ್ಮೆ ಯಾಕ ಸರಿಯಾಗಿ ಬೆದಿಗೆ ಬರೂದಿಲ್ಲ. ಮತ್ತ ಯಾಕ ದವಾಖಾನಿಯಾಗ ಇಂಜಕ್ಷನ್ ಕಟಗೊಳುದಿಲ್ಲ. ಈಗ ಹಾಲಿಲ್ಲ ಪಾಲಿಲ್ಲ, ಸುವ್ಮನ ಮೇಸಿ ರೊಕ್ಕ ಖರ್ಚ ಆಗಾಕತ್ತಾವರಿ. ದಯಮಾಡಿ ಈ ಬಗ್ಗೆ ವಿವರಣೆ ಕೊಡಿ".

☞ ನೋಡಿ, ಶ್ರೀ ಲಿಂಗಾರೆಡ್ಡಿಯವರೆ, ನಿಮ್ಮ ಎಮ್ಮೆಗಿರುವ ಸಮಸ್ಯೆ ಅನೇಕ ಮನೆಗಳಲ್ಲಿಯೂ ಇದೆ ಎಂಬುದು ನಿಜ. ಪ್ರೌಢಾವಸ್ಥೆಗೆ ಬಂದಿರುವ ಎಲ್ಲ ಪ್ರಾಣಿಗಳು ಸೃಷ್ಟಿಯ ನಿಯಮ ಪ್ರಕಾರ, ನಿಯಮಿತವಾಗಿ ಬೆದೆ ಚಕ್ರವನ್ನು ತೋರಿಸುತ್ತವೆ. ಅಂದರೆ ಆಯಾ ಪ್ರಾಣಿಗಳು ನಿರ್ದಿಷ್ಟ ಅವಧಿಯಲ್ಲಿ ಸಂತಾನೋತ್ಪತ್ತಿಯ ಅಪೇಕ್ಷೆಯನ್ನು ವ್ಯಕ್ತಪಡಿಸುತ್ತವೆ. ಪಶುಗಳ ವಿಷಯದಲ್ಲಿ ಆಕಳುಗಳು ಹೆಚ್ಚು ನಿಯಮಿತವಾಗಿ, ಕರಾರುವಕ್ಕಾಗಿ ಬೆದೆಯ ಲಕ್ಷಣಗಳನ್ನು ತೋರಿಸುತ್ತವೆ. ಕೆಲವು ಎಮ್ಮೆಗಳು ಕಾರಣಾಂತರವಾಗಿ ಕೆಲವು ಬಾರಿ ಬೆದೆಯ ಲಕ್ಷಣಗಳನ್ನು ಸ್ಪಷ್ಟವಾಗಿ ಹೊರಹಾಕುವುದಿಲ್ಲ. ಇದರಿಂದ ಎಮ್ಮೆ ಸಾಕಿದವರಿಗೆ ತಲೆನೋವಾಗಿ ಪರಿಣಮಿಸಿದ್ದುಂಟು.

ಸರಾಸರಿ 24 ಘಂಟೆಗಳ ಅವಧಿಯ ಒಂದು ನಿಗದಿತ ಅವಧಿಗೆ ಬೆದೆ ಎಂದು ಕರೆಯುತ್ತಾರೆ. ಇದರಲ್ಲಿ ಬೆದೆಯ ಲಕ್ಷಣಗಳು ಕಾಣಿಸಿಕೊಳ್ಳುತ್ತವೆ. ಮೇವು ತಿನ್ನುವುದನ್ನು ಕಡಿಮೆ ಮಾಡುವುದು, ನೀರು ಕುಡಿಯುವುದರತ್ತ ಲಕ್ಷ್ಯವಿಲ್ಲದಿರುವುದು, ಹಿಂಡುವ ದನವಾಗಿದ್ದರೆ ಅಂದು ಹಾಲಿನ ಇಳುವರಿ ಸ್ವಲ್ಪ ಕಡಿಮೆಯಾಗುವುದು, ಒದರುವುದು, ಗಾಬರಿಗೊಂಡಂತೆ ಅತ್ತಿತ್ತ ಓಡಾಡುವುದು ಮತ್ತು ದೇಹದ ಹಿಂದಿನ ಭಾಗದಿಂದ (ಬಾಹ್ಯ ಜನನಾಂಗ) ಲೋಳೆಯಂತಹ ದ್ರವ ಸುರಿಯುವುದು. ಮುಂತಾದ ಅಸಹಜವೆನಿಸುವುದನ್ನು ಬೆದೆಯಲ್ಲಿರುವ ದನಗಳಲ್ಲಿ ಕಾಣಬಹುದು. ಎಮ್ಮೆಗಳಲ್ಲಿ

"ಕಡೆಗೋಲು" ಅಂಕಣ

ಹೈನುಗಾರಿಕೆ ಕುರಿತ ಸಮಸ್ಯೆಗಳಿಗೆ ಪರಿಹಾರ ಚರ್ಚಿಸುವ "ಕಡೆಗೋಲು" ಪ್ರತ್ಯೇಕ ಅಂಕಣವಿದು. ಓದುಗರು ತಮ್ಮ ಪ್ರಶ್ನೆಗಳನ್ನು ಕೃಷಿ ಮುನ್ನಡೆ ಪತ್ರಿಕೆಗೆ ಬರೆದು ಕೇಳಬಹುದು. ಪತ್ರಿಕೆಯ ಮುಂಬರುವ ಸಂಚಿಕೆಗಳಲ್ಲಿ ತಜ್ಞರಿಂದ ಪಡೆದ ಮಾಹಿತಿ ಪ್ರಕಟಿಸಲಾಗುವುದು. - ಸಂ.



ಸ್ವಭಾವತಃ ಈ ಲೋಳೆ ಬೀಳುವ ಪ್ರಮಾಣ ಹೆಚ್ಚಿರುವುದಿಲ್ಲ ಮತ್ತು ಒದರುವಿಕೆಯು ಅನೇಕ ದನಗಳಲ್ಲಿ ಕಂಡುಬರುವುದಿಲ್ಲ. ಹೀಗಾಗಿ ಇಂತಹ ಬೆದೆಯನ್ನು ಮೂಕ ಬೆದೆ ಎನ್ನಲಾಗಿದೆ. ಬೆಳಗಿನ ಜಾವ ಸಗಣೆ-ಕಸ ಬಳಿಯುವಾಗ ಎಮ್ಮೆಯ ಹಿಂದಿನ ಭಾಗದಲ್ಲಿ ಗೊಣ್ಣೆಯಂತಹ ದ್ರವ ಹತ್ತಿರುವುದನ್ನು ಅಥವಾ ಬಿದ್ದ ಸಗಣೆಯ ಮೇಲೆ ಹರಡಿರುವುದನ್ನು ಗಮನಿಸಬೇಕಾಗುತ್ತದೆ. ಬಾಹ್ಯ ಜನನಾಂಗದಿಂದ ಲೋಳೆ ಬರುವುದನ್ನು ರಾತ್ರಿ ನೋಡಿದ ತಕ್ಷಣವೇ ಅಂತಹ ಎಮ್ಮೆಗೆ ಗುರುತು (ಸುಣ್ಣ/ಕೆಮ್ಮಣ್ಣ/ಖಡುವು) ಹಾಕಿ ಮುಂಜಾನೆ ದನದ ದವಾಖಾನೆಗೆ ಕೃತಕ ಗರ್ಭಧಾರಣೆಗಾಗಿ ಒಯ್ಯಬೇಕು. ಏಕೆಂದರೆ ಬೆದೆಯು ಫಲಪ್ರದವಾಗಬೇಕಾದರೆ 24 ಘಂಟೆಗಳ ಒಳಗಾಗಿ ಗರ್ಭಧಾರಣೆ ಮಾಡಿಸಬೇಕು. ಅನೇಕರು ತಪ್ಪಾಗಿ ತಿಳಿದುಕೊಂಡಿರುವಂತೆ ಬೆದೆಯು ನಾಲ್ಕೈದು ದಿನಗಳಾಗಲಿ ಅಥವಾ ವಾರದವರೆಗಾಗಲಿ ಇರುವುದಿಲ್ಲ. ಈ ಅವಧಿಯನ್ನು ಬಿಟ್ಟು ಬೇರಾವ ಹೊತ್ತಿನಲ್ಲಿಯೂ ಗರ್ಭಕೋಶದ ಕಂಠ ಬಾಯ್ತೆರೆದಿರುವುದಿಲ್ಲ (ಕರು ಹಾಕುವ ಹೊತ್ತನ್ನು ಹೊರತು ಪಡಿಸಿ). ಆಗ ನೈಸರ್ಗಿಕ ಗರ್ಭಧಾರಣೆ ಅಥವಾ ಕೃತಕ ಗರ್ಭಧಾರಣೆಗಳಿಂದ (ಕೃ.ಗ.) ಯಾವರೀತಿಯ ಪ್ರಯೋಜನವು ಆಗುವುದಿಲ್ಲ. ಕೋಣಗಳನ್ನು ಸಂತಾನೋತ್ಪತ್ತಿಗಾಗಿ ಬಳಸುವುದನ್ನು ಇತ್ತಿತ್ತಲಾಗಿ ಉತ್ತೇಜಿಸಲಾಗುತ್ತಿಲ್ಲ. ಏಕೆಂದರೆ ಒಂದೇ ಕೋಣವನ್ನು ಹಲವಾರು ಎಮ್ಮೆಗಳಿಗೆ ಬಳಸುವುದರಿಂದ ರೋಗ ಪ್ರಸಾರವಾಗುವ (ಗರ್ಭಕೋಶದ ಸೋಂಕುಗಳು, ಬ್ರೂಸೆಲ್ಲೋಸಿಸ್ ಇತ್ಯಾದಿ) ಸಾಧ್ಯತೆಗಳಿವೆ. ಕರು ಹಾಕಿದ ಎಮ್ಮೆಗಳಲ್ಲಿ ಮಾಸ (ಸತ್ತೆ) ಸರಿಯಾದ ಸಮಯದಲ್ಲಿ ಸರಿಯಾಗಿ ಬಿದ್ದಿರದೆ ಹೋದರೆ ಗರ್ಭಕೋಶದ ಸೋಂಕಿನಿಂದ ಸಂತಾನೋತ್ಪತ್ತಿ ಸಾಮರ್ಥ್ಯ ಕಡಿಮೆಯಾಗುತ್ತದೆ.

ದನಗಳು ಗರ್ಭಧರಿಸದಿರಲು ಕಾರಣಗಳೇನೆಂಬುದನ್ನು ಚರ್ಚಿಸೋಣ. ಮೊದಲನೆಯದಾಗಿ, ದನಗಳು ಸರಿಯಾದ ಬೆದೆಯಲ್ಲಿರುವುದನ್ನು ಖಚಿತಪಡಿಸಿಕೊಂಡು ಪಶುವೈದ್ಯಕೀಯ ಆಸ್ಪತ್ರೆಗಳಿಗೆ ಅಥವಾ ಕೃ.ಗ. ಕೇಂದ್ರಗಳಿಗೆ ಕರೆದೊಯ್ಯಬೇಕು. ಬೆದೆ ಲಕ್ಷಣಗಳನ್ನು ನೋಡುವಷ್ಟರಲ್ಲಿ ಆರು -ಎಂಟು ತಾಸುಗಳು ಕಳೆದುಹೋಗಿರುತ್ತವೆ. ಮತ್ತೆ ತಡಮಾಡುವುದು ಬೇಡ. ಬೆಳಿಗ್ಗೆ ಗಮನಿಸಿದರೆ ಮಧ್ಯಾಹ್ನ ಹಾಗೂ ರಾತ್ರಿ ಗಮನಿಸಿದರೆ ಬೆಳಿಗ್ಗೆ ಕೃ.ಗ.ಗೆ ಸೂಕ್ತವಾದ ಸಮಯಗಳು. ಸ್ಪಷ್ಟ ಬೆದೆಯ ಲಕ್ಷಣಗಳನ್ನು ತೋರಿಸದ ದನಗಳಲ್ಲಿ ಖನಿಜ ಅಥವಾ ಅನ್ನಾಂಗಗಳ ಕೊರತೆ ಇರಬಹುದು. ಪಶುವೈದ್ಯರು ಪರೀಕ್ಷಿಸಿ ಇಂತಹ ಕೊರತೆಗಳಿಗೆ ಸೂಕ್ತ ಚಿಕಿತ್ಸೆ ನೀಡುತ್ತಾರೆ. ಆಹಾರದಲ್ಲಿ ಪೋಷಕಾಂಶಗಳ ಕೊರತೆಯಿದ್ದಾಗ ಸಮತೋಲನ ಆಹಾರವನ್ನು ತಜ್ಞರ ಸಲಹೆ ಮೇರೆಗೆ ಬಳಸಬೇಕು. ಎ ರ ಡ ನೆ ಂ ಁ ಁ ದಾ ಗಿ , ಗರ್ಭಧಾರಣೆಯು ಹಲವಾರು ಅಂಶಗಳ ಮೇಲೆ ಅವಲಂಬಿತವಾಗಿರುತ್ತದೆ. ಒಂದು ಚಿಕ್ಕ ಅಂಶವು ಕೂಡ ವೈತರಿಕ ಪರಿಣಾಮ ಬೀರಬಹುದು. ಎಮ್ಮೆಯೊಂದು ಸರಿಯಾಗಿ ಬೆದಿಗೆ ಬಂದಿದೆ ಎಂದುಕೊಳ್ಳೋಣ. ಕೃ.ಗ. ಕೇಂದ್ರಗಳಲ್ಲಿ ಗರ್ಭಧರಿಸಲು ವೀರೈವನ್ನು ಕೃತಕವಾಗಿ ಎಮ್ಮೆಯ ಒಳಜನನಾಂಗದಲ್ಲಿ ಹಾಕಲಾಗುತ್ತದೆ. ವೀರೈವನ್ನು ಬೀಜದ ಕೋಣಗಳಿಂದ ವೀರೈಸಂಗ್ರಹಣಾ ಕೇಂದ್ರಗಳಲ್ಲಿ ಕೃತಕವಾಗಿ ಸಂಗ್ರಹಿಸಿ ಸಂಸ್ಕರಿಸಿ, -196 ಡಿಗ್ರಿ ಸೆಲ್ಸಿಯಸ್ ಉಷ್ಣತಾಮಾನದ ದ್ರವರೂಪದ ಸಾರಜನಕದಲ್ಲಿ. ಚಿಕ್ಕ ಚಿಕ್ಕ ನಳಿಕೆಗಳಲ್ಲಿ (ರೀಫಿಲ್ ಕಡ್ಡಿಗಳಲ್ಲಿ) ತುಂಬಿ ಘನೀಕೃತ ವೀರೈವನ್ನು ಕೃ.ಗ. ಕೇಂದ್ರಗಳಿಗೆ ಪೂರೈಸಲಾಗುತ್ತದೆ. ಇಂತಹ ನಳಿಕೆಗಳಲ್ಲಿ (ಸ್ಟ್ರಾಸ್) ವೀರೈಣುಗಳು ಹಲವಾರು ವರ್ಷ ಜೀವಂತವಿರಬಲ್ಲವು. ಶೇಖರಣಾ ಕ್ಯಾನುಗಳಲ್ಲಿ (ಎಲ್‌ಎನ್‌ಟು ಕ್ಯಾನುಗಳಲ್ಲಿ) ದ್ರವ ಸಾರಜನಕದ ಪಾತಳಿಯು ಸತತವಾಗಿ ನಿಯಮಿತ ಮಟ್ಟದಲ್ಲಿ ಇರಬೇಕಾಗುತ್ತದೆ. ಒಂದು ವೇಳೆ ದ್ರವ ಸಾರಜನಕದ ಮಟ್ಟ ಕಡಿಮೆಯಾದರೆ ವೀರೈಣುಗಳು ಸತ್ತು ಹೋಗುತ್ತವೆ. ಕೃ.ಗ. ಮಾಡುವವರು ತಜ್ಞರಿರಬೇಕು ಮತ್ತು ಈ ಕಾರ್ಯದಲ್ಲಿ ಪರಿಣಿತಿ ಹೊಂದಿರಬೇಕು. ಅರ್ಧಮರ್ಧ ತರಬೇತಿ ಪಡೆದ ಕಾರ್ಯಕರ್ತರಿದ್ದರೆ ಕೃ.ಗ. ಪ್ರಕ್ರಿಯೆಯು ಯಶಸ್ವಿಯಾಗುವ ಸಂಭವ ಕಡಿಮೆ.

ಹಸು ಅಥವಾ ಎಮ್ಮೆಗಳು ಏಕೆ ಕಟ್ಟಿಕೊಳ್ಳುವುದಿಲ್ಲ ಎಂಬುದನ್ನು ನಿರ್ಧರಿಸುವಾಗ ಇನ್ನೂ ಹಲವಾರು ಅಂಶಗಳನ್ನು ಪರಿಗಣಿಸಬೇಕಾಗುತ್ತದೆ. ಒಟ್ಟಿನಲ್ಲಿ ಹೇಳುವುದಾದರೆ, ಸೃಷ್ಟಿಯ

ಈ ಅದ್ಭುತ ರಚನಾತ್ಮಕ ಪ್ರಕ್ರಿಯೆಯಲ್ಲಿ ನಿಖರವಾಗಿ ಇಂತಹುದೇ ಕಾರಣದಿಂದಾಗಿ ನಮ್ಮ ಹಸು ಅಥವಾ ಎಮ್ಮೆ ಗರ್ಭಧರಿಸಿಲ್ಲ ಎಂದು ಗೊಣಗಾಡುವುದು ಯಾಕೋ ಸರಿಕಾಣುತ್ತಿಲ್ಲ.

ಮಾನ್ಯ ಶ್ರೀ ಲಿಂಗಾರೆಡ್ಡಿಯವರ, ಮೊದಲನೆಯದಾಗಿ ಹಸು ಅಥವಾ ಎಮ್ಮೆಗೆ ಈ ಹಿಂದೆ ಯಾವುದೇ ತೆರನಾದ “ಗರ್ಭಕೋಶದ ಕಾಯಿಲೆ” ಇರಬಾರದು. ಗರ್ಭಕೋಶಕಂಠವು ನೇರವಾಗಿ ಇರದೆ ಅಂಕು ಡೊಂಕಾಗಿದ್ದರೆ, ಅಂಡಾಶಯದಿಂದ ಅಂಡಗಳು ಬಿಡುಗಡೆಯಾಗದಿದ್ದರೆ (ಗುಳ್ಳೆಗಳು ಒಡೆಯದಿದ್ದರೆ) ಗರ್ಭಧಾರಣೆಯು ಕಷ್ಟಸಾಧ್ಯವೆನಿಸುತ್ತದೆ. ಸರಿಯಾದ ಸಮಯದಲ್ಲಿ ಸೂಕ್ತ ಬೆದೆಯಲ್ಲಿದ್ದಾಗ ಕೃ.ಗ. ಮಾಡಿಸಿರಬೇಕು. ತಡವಾಗಿ ಅಥವಾ ಬೇಗನೆ ಮಾಡಿಸಿದರೆ ಕಟ್ಟಿಕೊಳ್ಳುವ ಸಂಭವ ಕಡಿಮೆ. ಕೃ.ಗ.ಗೆ ಬಳಸುವ ವೀರೈಣುಗಳು ಜೀವಂತವಾಗಿ ಇವೆಯೋ ಅಥವಾ ಇಲ್ಲವೋ ಎಂಬುದನ್ನು ಮೇಲಿಂದ ಮೇಲೆ ಪರೀಕ್ಷೆ ಮಾಡುತ್ತಿರಬೇಕು. ಈ ಕೆಲಸವನ್ನು ಮರೆಯಬಾರದು. ಈ ಸೌಲಭ್ಯ ಎಲ್ಲೆಡೆ ಇರಬೇಕಾದ ಅಗತ್ಯವಿದೆ.

ಎಲ್ಲಕ್ಕೂ ಮಿಗಿಲಾಗಿ ಕೃ.ಗ. ಕಾರ್ಯಕರ್ತರು ನಿಸರ್ಗದ ವಿಶೇಷ ವಿದ್ಯಮಾನವಾಗಿರುವ ಸಂತಾನೋತ್ಪತ್ತಿ ಕ್ರಿಯೆ ಹಾಗೂ ಅದರ ಯಶಸ್ಸಿಗೆ ಕಾರಣವಾಗುವ ಎಲ್ಲ ಅಂಶಗಳನ್ನು ಅರಿತಿರಬೇಕು. ತರಬೇತಿಯಿಲ್ಲದವರು ಹಸು ಅಥವಾ ಎಮ್ಮೆಯ ಗರ್ಭಕೋಶವನ್ನು ಸೋಂಕು ತಗಲುವಂತೆ ಮಾಡಬಹುದು. ಇದು ಅವರು ತೋರಿಸುವ ಅಲಕ್ಷ್ಯತನದಿಂದಾಗಿ. ಕೃ.ಗ.ಗೆ ಬಳಸುವ ಗನ್ (ಸಾಧನ) ಶುಚಿಯಾಗಿರಬೇಕು. ಸಗಣೆ, ಮೂತ್ರ ಅಥವಾ ನೀರು ಇತ್ಯಾದಿ ಹೊಲಸು ಹತ್ತಬಾರದು. ದ್ರವರೂಪದ ಸಾರಜನಕದಿಂದ ಹೊರತೆಗೆದ ವೀರೈನಳಿಕೆಗಳು (ಸ್ಟ್ರಾಸ್) ನಿಗದಿ ಪಡಿಸಿದ ಉಷ್ಣಾಂಶದ ನೀರಿನಲ್ಲಿ ನಿಗದಿತ ಸಮಯದವರೆಗೆ ಇಟ್ಟು ನಂತರ ಗನ್‌ನಲ್ಲಿ ಹೊಂದಿಸಬೇಕು. ಇಲ್ಲಿ ನೀರಿನ ಉಷ್ಣಾಂಶ ಹೆಚ್ಚಿದ್ದಾಗ ಅಥವಾ ಕಡಿಮೆ ಇದ್ದಾಗ ವೀರೈಣುಗಳು ಸತ್ತುಹೋಗುತ್ತವೆ. ನೀರು ಅಥವಾ ಸೂರ್ಯನ ಬೆಳಕು ಬಿದ್ದಾಗಲೂ ಅವು ಬದುಕುವುದಿಲ್ಲ. ಕೃ.ಗ. ಸಮಯದಲ್ಲಿ ಅಥವಾ ನಂತರ ದನಗಳನ್ನು ಬೆದರಿಸಬಾರದು. ಕೆಲವು ದನಗಳಲ್ಲಿ ವೀರೈಣುಗಳಿಗೆ ‘ಅಲರ್ಜಿ’ ಇರುವುದು ಸೋಜಿಗ.

ಈಗ ಹೇಳಿ ಶ್ರೀ ಲಿಂಗಾರೆಡ್ಡಿಯವರ, ಯಾವ ಕಾರಣಕ್ಕಾಗಿ ದನಗಳು ಕಟ್ಟಿಕೊಳ್ಳುವುದಿಲ್ಲ! ನಿಜ ಹೇಳಬೇಕೆಂದರೆ ನಮ್ಮ ವಿಜ್ಞಾನ ಅದೆಷ್ಟೇ ಮುಂದುವರೆದಿದ್ದರೂ “ಗರ್ಭಧಾರಣೆ ಎಂಬುದು ಒಂದು ನಿಗೂಢ” ಎಂಬುದನ್ನು ಮರೆಯಬಾರದು.

—“ಜವಾರಿ ಬಸಣ್ಣ” — 9845708013